

समाचार वाणी

खबर जो करें असर !

नाशिक | Monday, 28 September 2026

जनगणना 2027: भादरा में प्रगणकों का प्रशिक्षण पूरा, 16 मई से शुरू होगा मकानसूचीकरण

राजेश चौधरी

Published on 13 May 2026



राजस्थान के हनुमानगढ़ जिले की भादरा तहसील में जनगणना 2027 के तहत मकानसूचीकरण के प्रथम चरण की तैयारियां पूरी कर ली गई हैं। इस संबंध में शहरी क्षेत्र के लिए नियुक्त प्रगणकों और पर्यवेक्षकों का प्रशिक्षण नगरपालिका टाउन हॉल भादरा में सफलतापूर्वक संपन्न हुआ।

जानकारी के अनुसार जनगणना 2027 के तहत मकानसूचीकरण का प्रथम चरण 16 मई से 14 जून 2026 तक आयोजित किया जाएगा। इस दौरान क्षेत्र में भवनों, मकानों और संबंधित आंकड़ों का विस्तृत सर्वे किया जाएगा।

प्रशिक्षण कार्यक्रम में फील्ड ट्रेनर ओमप्रकाश सुड्डा और कुलदीप सिंह ने तीन दिनों तक प्रगणकों और पर्यवेक्षकों को तकनीकी एवं व्यावहारिक जानकारी दी। प्रशिक्षण के दौरान जनगणना ऐप डाउनलोड करने, नजरी नक्शा तैयार करने, भवन और मकान नंबर अंकित करने, मोबाइल ऐप में आंकड़े दर्ज करने और डेटा सिंक करने की प्रक्रिया समझाई गई।

इसके अलावा प्रशिक्षण में कार्य को समयबद्ध और त्रुटिरहित तरीके से पूरा करने के निर्देश भी दिए गए। अधिकारियों ने जनगणना के दौरान डिजिटल प्रणाली के सही उपयोग और डेटा की गोपनीयता बनाए रखने पर भी जोर दिया।

चार्ज जनगणना अधिकारी मोहित गर्ग ने सभी प्रगणकों और पर्यवेक्षकों को ईमानदारी, सत्यनिष्ठा और पूरी लगन के साथ कार्य करने का संदेश दिया। उन्होंने कहा कि जनगणना देश की महत्वपूर्ण प्रशासनिक प्रक्रिया है, इसलिए डेटा की सटीकता और पारदर्शिता सुनिश्चित करना सभी की जिम्मेदारी है।

गौरतलब है कि 1 मई से शहरी और ग्रामीण क्षेत्रों के लिए लगातार प्रशिक्षण कार्यक्रम आयोजित किए जा रहे थे, ताकि जनगणना कार्य को सुचारू रूप से पूरा किया जा सके।

DISCLAIMER: the views/contents expressed/presented herein, within this advertorial and promotional feature are the sole and exclusive responsibility of individual clients/expert/their authorised representative/राजेश चौधरी, to which effect, publication house/its representative/affiliates are not responsible/liable whatsoever.